

தலைப்புச் செய்திகள்

- இந்திய செயற்கை நுண்ணறிவு உச்சிமாநாட்டை பிரதமர் திரு. நரேந்திர மோடி, புதுதில்லியில் இன்று தொடங்கி வைக்கிறார்.
- இந்தியா - அமெரிக்கா இடையே இணைப்பை ஏற்படுத்தும் வகையில், கடலுக்கு அடியில் 15 பில்லியன் டாலர் முதலீட்டில் கேபிள்கள் அமைக்கப்படும் என்று கூகுள் நிறுவனம் அறிவித்துள்ளது.
- கல்வி, விளையாட்டு ஆகிய இரண்டு துறைகளிலும், இளைஞர்கள் கவனம் செலுத்த வேண்டும் என்று முதலமைச்சர் திரு. மு.க. ஸ்டாலின் வலியுறுத்தியுள்ளார்.
- வாயில் சுவைக்கக் கூடிய நிகோடின் பவுச்சுகளை வாங்குதல், விற்பனை செய்தல் மற்றும் உட்கொள்ளுதலை தவிர்க்க வேண்டும் என்று தமிழக அரசின் மருந்து கட்டுப்பாட்டு இயக்ககம் எச்சரித்துள்ளது.
- உலக கோப்பை டிவென்டி டிவென்டி கிரிக்கெட் போட்டியில் இந்தியா 17 ரன் வித்தியாசத்தில் நெதர்லாந்தை வென்றது.

>>>><<<<

பிரதமர் திரு. நரேந்திர மோடி, இந்திய செயற்கை நுண்ணறிவு உச்சிமாநாட்டை புதுதில்லி பாரத் மண்டபத்தில் இன்று தொடங்கி வைக்கிறார்.

இதில், பிரான்ஸ் அதிபர் திரு. இமானுவேல் மேக்ரோன், ஐ.நா. பொதுச்செயலாளர் திரு. அன்டோனியோ குட்டரஸ் உள்ளிட்ட பல்வேறு நாடுகளைச் சேர்ந்த தலைவர்கள் உரையாற்றவுள்ளனர்.

அதனைத் தொடர்ந்து, அங்கு நடைபெறும் செயற்கை நுண்ணறிவு கண்காட்சியை அவர்கள் பார்வையிடுகின்றனர்.

பின்னர், நண்பகலில் பல்வேறு நாடுகளின் தலைவர்கள், அமைச்சர்கள், நிறுவனங்களின் உயர் பிரதிநிதிகள் பங்கேற்கும் கருத்தரங்கில் பிரதமர் பங்கேற்கிறார்.

மாலை நடைபெறவுள்ள உலகளாவிய தொழில்நுட்பம் மற்றும் தொழில்துறையைச் சேர்ந்த தலைமைச் செயல் அதிகாரிகள் கூட்டத்தில் திரு. நரேந்திர மோடி கலந்து கொள்கிறார்.

இக்கூட்டத்தில், முதலீடு, ஆராய்ச்சி ஒத்துழைப்பு, தொழில்துறையில் செயற்கை நுண்ணறிவு முறைகளை பயன்படுத்துவது குறித்து விவாதிக்கப்படவுள்ளதாக எமது செய்தியாளர் தெரிவிக்கிறார்.

>>>><<<<

இந்தியா - அமெரிக்கா இடையே இணைப்பை ஏற்படுத்தும் வகையில், கடலுக்கு அடியில் 15 பில்லியன் டாலர் முதலீட்டில் கேபிள்கள் அமைக்கப்படும் என்று கூகுள் நிறுவனம் அறிவித்துள்ளது.

இதுகுறித்து, புதுதில்லியில் இந்திய செயற்கை நுண்ணறிவு உச்சிமாநாட்டில் நேற்று உரையாற்றிய அந்நிறுவனத்தின் தலைமைச் செயல் அதிகாரி திரு. சுந்தர் பிச்சை, சுமார் 5 ஆண்டுகள் இப்பணிகள் நடைபெறும் என்றும், இதன்மூலம் இந்தியா, அமெரிக்கா மற்றும் தென்பகுதி நாடுகளுக்கு இடையே இணைப்பை ஏற்படுத்த முடியும் என்று கூறினார்.

கடலுக்கு அடியில் அமைக்கப்படவுள்ள மூன்று புதிய கேபிள் பாதை வழியாக, இந்தியாவிலிருந்து சிங்கப்பூர், தென்னாப்பிரிக்கா, ஆஸ்திரேலியா ஆகிய நாடுகளுக்கு இணைப்பை ஏற்படுத்த முடியும் என்றும் அவர் தெரிவித்தார்.

மருத்துவ துறையில் செயற்கை நுண்ணறிவு தொழில்நுட்ப பயன்பாடு குறித்து குறிப்பிட்ட அவர், நோயாளிகளுக்கான அறிகுறிகளை கண்டறியவும், அதுகுறித்த தகவல்களை வழங்கவும் இந்தியாவில் எய்ம்ஸ் நிறுவனத்துடன் கூகுள் நிறுவனம் ஒப்பந்தம் செய்துள்ளதாகவும் கூறினார்.

இந்த செயற்கை நுண்ணறிவு அறிக்கை, சிகிச்சை அளிக்கும் மருத்துவர்களுக்கு உதவிகரமாக இருக்கும் என்றும் திரு. சுந்தர் பிச்சை தெரிவித்தார்.

>>>><<<<

கல்வி, விளையாட்டு ஆகிய இரண்டு துறைகளிலும், இளைஞர்கள் கவனம் செலுத்த வேண்டும் என்று முதலமைச்சர் திரு. மு.க. ஸ்டாலின் வலியுறுத்தியுள்ளார்.

சென்னையில் நடைபெற்ற *Champions of Tamilnadu* நிகழ்ச்சியில் உரையாற்றிய அவர், கல்வி கற்கும் காலத்தில் எந்தவிதமான கவனச் சிதறல்களுக்கும் இடமளிக்க வேண்டாம் என்றும், ஏதேனும் ஒரு விளையாட்டுப் பிரிவை தேர்ந்தெடுத்து பங்கேற்க வேண்டும் என்றும் கேட்டுக் கொண்டார்.

விளையாட்டுகளில் ஈடுபடுவது சிறந்த தியானம் என்றும், கவனத்தை ஒருமுகப்படுத்துவதற்கு இது உதவும் என்றும் அவர் கூறினார்.

மேலும், விளையாட்டுகளில் ஈடுபடுவதன் மூலம், போதை போன்ற தீய பழக்க எண்ணங்கள் ஏற்படாது என்றும் திரு. மு.க. ஸ்டாலின் தெரிவித்தார்.

>>>><<<<

வாயில் சுவைக்கக் கூடிய நிகோடின் பவுச்சுகளை வாங்குதல், விற்பனை செய்தல் மற்றும் உட்கொள்ளுதலை தவிர்க்க வேண்டும் என்று தமிழக அரசின் மருந்து கட்டுப்பாட்டு இயக்ககம் எச்சரித்துள்ளது.

இதுகுறித்து அது வெளியிட்டுள்ள அறிக்கையில், நிகோடின் பவுச்சுகள் நம் நாட்டில் அங்கீகரிக்கப்படவில்லை என்றும் அவற்றின் பாதுகாப்பு செயல்திறன் மற்றும் தரம் குறித்து நிரூபிக்கப்படவில்லை என்றும் கூறப்பட்டுள்ளது.

இந்த நிகோடினை வாயில் உறிஞ்சும் போது, ரத்த ஓட்டத்தில் நேரடியாக கலப்பதாகவும், இதன் மூலம் மோசமான உடல்நலக் கேடுகள் ஏற்படக்கூடும் என்றும் தெரிவிக்கப்பட்டுள்ளது.

இதையடுத்து, உற்பத்தியாளர்கள், விற்பனையாளர்கள், மருந்தகங்கள் உள்ளிட்டோர் வாயில் சுவைக்கக்கூடிய நிகோடின் பவுச்சுகளை தவிர்க்குமாறும் மருந்து கட்டுப்பாட்டு இயக்ககம் அறிவுறுத்தியுள்ளது.

>>>><<<<

தமிழகம் மற்றும் புதுச்சேரி சட்டப்பேரவை தேர்தலில் திமுக சார்பில் போட்டியிட விரும்புவோர் நாளை முதல் அடுத்த மாதம் 2ஆம் தேதிவரை விண்ணப்பிக்கலாம் என்று அக்கட்சி அறிவித்துள்ளது.

இது தொடர்பாக, அக்கட்சியின் பொதுச்செயலாளர் திரு. துரைமுருகன் வெளியிட்டுள்ள அறிக்கையில், பொது தொகுதியில் போட்டியிட விரும்புவோர் 25 ஆயிரம் ரூபாயும், தனித்தொகுதியில் போட்டியிட விரும்புவோரும் மகளிரும் 15 ஆயிரம் ரூபாயும் விண்ணப்பக் கட்டணம் செலுத்த வேண்டும் என்று தெரிவித்துள்ளார்.

விண்ணப்பப் படிவத்தை கட்சியின் தலைமை அலுவலகத்தில் ஆயிரம் ரூபாய் செலுத்தி பெற்றுக் கொள்ளலாம் என்றும் திரு. துரைமுருகன் அந்த அறிக்கையில் குறிப்பிட்டுள்ளார்.

>>>><<<<<

இஸ்லாமியர்களின் ஐந்து கடமைகளில் ஒன்றான ரமலான் நோன்பு இன்று தொடங்கியது.

ரமலான் பிறை நேற்று மாலை தென்பட்டதை அடுத்து, நோன்பு இன்று தொடங்குவதாக தமிழக அரசின் தலைமை காஜி உஸ்மான் முஹைதீன் அறிவித்தார்.

இதையடுத்து, இஸ்லாமியர்கள் இன்று அதிகாலை சஹர் என்னும் உணவை உண்டு, தங்களது நோன்பை தொடங்கினார்கள்.

>>>><<<<<

வந்தேமாதரம் பாடலின் 150வது ஆண்டை ஒட்டி, மத்திய தொழிலக பாதுகாப்பு படையினர் நாடுமுழுவதும் கடலோரப் பகுதிகளில் வசிக்கும் மக்களிடம் சைக்கிள் பேரணி மூலம், பாதுகாப்பான கடற்கரை - வளமான இந்தியா என்ற அடிப்படையில் விழிப்புணர்வை ஏற்படுத்தி வருகின்றனர்.

65 பேர் கொண்ட இக்குழுவினர், தூத்துக்குடி வருகை தந்ததாக எமது செய்தியாளர் தெரிவிக்கிறார்.

(வாய்ஸ் பைட் - லெட்சுமணன் 21 செகண்ட்ஸ்)

கடலோர பாதுகாப்பு குறித்த விழிப்புணர்வை மக்களிடம் ஏற்படுத்தும் வகையில், தாங்கள் இந்த சைக்கிள் பேரணியில் ஈடுபட்டுள்ளதாக கன்னியாகுமரியைச் சேர்ந்த ஒருவர் எமது செய்தியாளரிடம் தெரிவித்தார்.

(சவுண்ட் பைட் - 24 செகண்ட்ஸ்)

>>>><<<<<

இருவரிச் செய்திகள்

பங்களாதேஷில் அனைத்து சமூகத்தைச் சேர்ந்த மக்களுக்கும் சமஉரிமை வழங்கப்படுவது உறுதி செய்யப்படும் என்று அந்நாட்டு பிரதமர் திரு. தாரிக் ரஹ்மான் தெரிவித்துள்ளார்.

>>>><<<<<

அமெரிக்காவின், கலிஃபோர்னியாவில் Tahoe ஏரி அருகே ஏற்பட்ட பனிச்சரிவில் சிக்கி, பனிச்சறுக்கு வீரர்கள் 8 பேர் உயிரிழந்தனர்.

>>>><<<<<

நாட்டில் செயற்கை நுண்ணறிவு தொழில்நுட்பத்தை பொறுப்புடன் பயன்படுத்துவது என்ற உறுதிமொழியை 24 மணி நேரத்தில் இரண்டரை லட்சம் பேர் எடுத்துக் கொண்டது கின்னஸ் உலக சாதனையாக அமைந்தது.

>>>><<<<<

பெங்களூரு சர்வதேச விமான நிலையத்தில், போதைப்பொருள் தடுப்பு பிரிவு அதிகாரிகள் மேற்கொண்ட சோதனையில், பிரேஸில் நாட்டைச் சேர்ந்த பயணி ஒருவரிடமிருந்து 23 கோடி ரூபாய் மதிப்பிலான போதைப்பொருள் பறிமுதல் செய்யப்பட்டது.

>>>><<<<<

அரசு பள்ளிகளில் பயின்று வரும் 8ஆம் வகுப்பு மாணவர்களுக்கு நடத்தப்பட்ட தேசிய வருவாய் வழி மற்றும் திறன் படிப்பு உதவித்தொகை திட்ட தேர்வு முடிவுகள் வெளியிடப்பட்டுள்ளது.

>>>><<<<<

கள்ளக்குறிச்சி மாவட்டம், வாணாபுரம் வட்டத்திற்கு உட்பட்ட மணிமுக்தா அணையில் புதிய கதவணைகள் அமைக்கும் பணியை, ஆட்சியர் திரு. பிரசாந்த் ஆய்வு செய்தார்.

>>>><<<<<

தேனி மாவட்ட வேலைவாய்ப்பு மற்றும் தொழில்நெறி வழிகாட்டு மையத்தில், தனியார் துறை சார்பில் நாளை வேலைவாய்ப்பு முகாம் நடைபெறவுள்ளது.

>>>><<<<<

அரியலூரில், கால்நடை வளர்ப்பில் புதிய மற்றும் நவீன தொழில்நுட்பம் குறித்த பயிற்சி முகாம் நேற்று நடைபெற்றது.

>>>><<<<<

சென்னை, ஈக்காட்டுதாங்கலில் உள்ள தொழில் முனைவோர் மேம்பாடு மற்றும் புத்தாக்க நிறுவனத்தில், மின்னணு வாகன தொழில்நுட்பம் குறித்த பயிற்சி முகாம் இம்மாதம் 24ஆம் தேதி முதல் 26ஆம் தேதிவரை நடைபெறவுள்ளது.

>>>><<<<<

தருமபுரி மாவட்டம், கே. நடுஅள்ளி கிராமத்தில் நடைபெற்ற நிகழ்ச்சியில் 102 பயனாளிகளுக்கு, ஆட்சியர் திரு. சதிஷ் அரசு நலத்திட்ட உதவிகளை வழங்கினார்.

>>>><<<<

விளையாட்டுச் செய்திகள்

உலக கோப்பை டிவென்டி டிவென்டி கிரிக்கெட் போட்டியில் இந்தியா 17 ரன் வித்தியாசத்தில் நெதர்லாந்தை வென்றது.

அஹமதாபாத்தில் நடைபெற்ற இப்போட்டியில், முதலில் பேட் செய்த இந்தியா நிர்ணயிக்கப்பட்ட 20 ஓவரில் 6 விக்கெட் இழப்புக்கு 193 ரன் எடுத்தது.

அதிகபட்சமாக ஷிவம் துபே 31 பந்துகளில் 66 ரன் எடுத்தார்.

194 ரன் எடுத்தால் வெற்றி என்ற இலக்குடன் பின்னர் களமிறங்கிய நெதர்லாந்து 20 ஓவரில் 7 விக்கெட் இழப்புக்கு 176 ரன் எடுத்து தோல்வியடைந்தது.

சூப்பர்-8 சுற்று நாளை மறுநாள் தொடங்குகிறது.

வரும் 22ஆம் தேதி இந்தியா தமது முதல் ஆட்டத்தில் தென்னாப்பிரிக்காவை எதிர்கொள்கிறது.

26ஆம் தேதி ஜிம்பாபவே-யையும், மார்ச் 1ஆம் தேதி வெஸ்ட் இண்டீஸ் அணியையும் இந்தியா எதிர்கொள்கிறது.

>>>><<<<